

## खुशहाल बच्चे

शोभा भागवत

बारह साल पहले जब बालभवन शुरू हुआ तो एक बच्चे की माँ मुझसे मिलने आई और बोली 'शोभा ताई, मैं चाहती हूँ कि मेरा बच्चा खूब आगे बढ़े, खूब उन्नति करे। आप ही बताएं कि मैं क्या करूँ ? मैं उसके लिए कुछ भी करने को तैयार हूँ।' आज भी मुझसे कोई ऐसा सवाल पूछता है तो उसका जवाब मुझे समझ में नहीं आता है। अपने बच्चों को लेकर माता-पिता के दिल में एक तड़प होती है। इस तिलमिलाहट को अगर एक सही दिशा मिले तो यह एक अच्छा काम होगा। असल में, इन्ही कुछ बातों के कारण ही बालभवन शुरू हुआ। जो आनंद घरों में और स्कूलों में बच्चों को नहीं मिल पाता है उस खुशी को दे पाना ही बालभवन का उद्देश्य था। हमारा मानना था, कि जब बच्चे खुश होंगे तभी उनका सही विकास होगा।

स्कूल छूटने के बाद, शाम को बच्चे, बालभवन में आते हैं। ज्यादातर बच्चे 3 से 12 वर्ष की उम्र के होते हैं। आयु के आधार पर बच्चों को अलग-अलग समूहों में बाँटा जाता है। हरेक समूह की एक संचालिका होती है जिसे बच्चे ताई कहते हैं। हरेक ग्रुप की विशेषताओं को ध्यान में रखते हुए ही उसके लिए कोई कार्यक्रम तय किया जाता है। हरेक समूह में केवल 15 से 20 बच्चे ही होते हैं। इससे उन पर व्यक्तिगत ध्यान दिया जा सकता है। बच्चे रोज़ व्यायाम, खेल, चित्रकला, हस्तकला, कहानियों, गानों, नृत्य और अभिनय जैसे कार्यक्रमों में भाग लेते हैं। शनिवार और रविवार वाले दिन अलग होते हैं। इन दिनों पिकनिक, पक्षी-निरीक्षण, ट्रेकिंग, कारखानों का दौरा, प्रतियोगिताएं और विज्ञान के प्रयोग आदि होते हैं।

## लेफ्ट, राइट, लेफ्ट

बालभवन में आने के बाद बच्चे 15-20 मिनट व्यायाम करते हैं। शुरू में वह साधारण पी. टी. वाली कवायदें करते थे पर बाद में उसमें योगासन भी जुड़ गया। अब तो जूडो, कराटे, जिम्नास्टिक और अन्य खेल भी व्यायाम में शामिल हो गए हैं। कसरत करते समय बच्चों को आनंद का अनुभव होता है। हमारा शरीर क्या-क्या कर सकता है और कितनी अलग-अलग तरह से मुड़ सकता है, यह बात समझ में आती है। बच्चे किसी बात को आँख मूंद कर स्वीकार न करें, इस बात का बालभवन में ध्यान रखा जाता है। सच्ची शिक्षा तभी होगी जब बच्चे उसमें अपना कुछ नया जोड़ेंगे, कुछ नया खोजेंगे। व्यायाम जैसी नीरस गतिविधि में भी हमें इसकी झलक मिलती है। बच्चों ने व्यायाम के अनेकों नए तरीके ढूँढ निकाले। व्यायाम के समय एक बालक ने मुझ से हँसते हुए कहा 'चलिए ताई, हम एक मजेदार कसरत करते हैं।' मैंने पूछा 'कैसे?' तब उसने कहा 'हमारा व्यायाम ऐसा हो जिसे देख कर औरों को हँसी आए।' उसके बताए अनुसार हमने हँसाने वाले व्यायाम किए। यह उस बच्चे के अपने सोच पर आधारित था। व्यायाम के समय हम अक्सर ज़ोर-ज़ोर से एक, दो, तीन... की गिनती गिनते हैं और अपने हाथों और पैरों को सैनिकों की तरह आगे-पीछे मारते हैं। यह व्यायाम का कितना उबाऊ और हिंसक तरीका है। क्या इसमें बच्चों को मजा आयेगा? इस नीरस सैनिक कार्यवाही से बच्चे ऊबेंगे ही। एक ताई ने सुझाव दिया 'हम क्यों न सा, रे, ग, म... की लय पर व्यायाम करें।'।

संगीत के मधुर सुर कानों को अच्छे लगेंगे। संगीत के लेफ्ट, राइट जैसे कानों पर चोट तो नहीं करेंगे! संगीत के सुरों को आप गुस्से में तो बोल नहीं पाएंगे। अच्छी बात तो यह है कि उन्हें दोनों - अंग्रेजी और मराठी भाषी बच्चे, समझ पाएंगे। इसके बाद ताई ने एक, दो, तीन की जगह दिनों के वार, और

महीनों के नामों के साथ व्यायाम कराया । इसके पीछे भी उद्देश्य था कि बच्चों को इसमें आनंद आए और खेल-खेल में शिक्षा भी हो । छोटे बच्चों का बहुत देर तक व्यायाम में मन नहीं लगता है । इसे ध्यान में रखते हुए सुजाता ताई ने एक प्रयोग किया । इसमें सभी को बड़ा मज़ा आया । इसमें गिनती की जगह बच्चों के नाम बोलने थे, जैसे – सुरभि, वैभव, शीतल, अनिल आदि के नाम बोलते-बोलते व्यायाम करना था । इस तरीके में बच्चे अपना नाम आने का इंतज़ार करते हैं और उनका मन कुछ रम जाता है । संगीत की लय पर व्यायाम करने का मज़ा ही कुछ और है । उसमें खुलापन होता है, गति होती है, लय होती है। इस प्रकार खुशी-खुशी में बच्चों की खूब कसरत भी हो जाती है । घर जाकर छोटे बच्चे अपने माता-पिता, दादा-दादी से भी उसी प्रकार के व्यायाम करवाते हैं जो उन्होंने बालभवन में सीखे थे । अगर बच्चों में व्यायाम में रुचि पैदा करनी है तो उसमें जोर-ज़बरदस्ती, सख्ती, अनुशासन के नाम पर सज़ा, हिंसा जैसे अस्त्र किसी काम के नहीं हैं ।

### अलग-अलग खेल

हमारे अलग-अलग प्रांतों में अनेकों विविध खेल हैं । बच्चों को उनका अधिक से अधिक अनुभव मिले हम इस बात का सतत प्रयास करते रहते हैं । **संगीत-कुर्सी** (म्यूज़िकल चेयरस) और रीले-रेस तो बच्चे झटपट सीख जाते हैं । **क्वीन-आफ-शीबा** में कोई वस्तु छिपा दी जाती है और बच्चों की दो टीमों को उन्हे जासूसों की तरह ढूँढना होता है । जो टीम पहले वस्तु को खोज निकालती है, वही जीतती है । इस प्रकार के खेलों में बच्चे आपसी सहयोग सीखते हैं । वो हमेशा चौकन्ने और सतर्क भी रहते हैं । कुछ खेल निर्णय-शक्ति बढ़ाने के लिए, तो कुछ याददाश्त बढ़ाने के लिए होते हैं । **राम-राम भैया** जैसे खेल में तेज़ी से दौड़ना पड़ता है और **शेर-बकरी** वाले खेल में सदैव सावधान रहना पड़ता है । कुछ खेलों में स्मरण-शक्ति की परीक्षा होती है और कुछ में अभिनय का कौशल काम आता है । विभिन्न खेलों से बच्चों को अलग-अलग अनुभव मिलते हैं । शारीरिक और मानसिक दोनों क्षमताओं को बढ़ाने में खेल उपयोगी हैं । बच्चे सब कुछ हँसते-खेलते, खुशी-खुशी सीखते हैं । यही इन खेलों की विशेषता है । किस आयु में बच्चा कौन सा खेल खेले ? इसका उत्तर बच्चों को खेल के दौरान ही मिलता है । कभी-कभी यह ताई की अपनी कुशलता पर भी निर्भर करता है ।

बड़ी उम्र के बच्चों के साथ हम **प्रश्न-उत्तर** के खेल खेलते हैं । इनमें कुछ सवाल अखबारों पर तो कुछ सामान्य ज्ञान पर आधारित होते हैं । बालभवन में अनेक तरह के पेड़ हैं, उन्हे पहचानना, नए पेड़ कहाँ लगे हैं और उनके नाम क्या हैं, यह जानना । पक्षियों के नाम जानना और उनके घोंसले ढूँढना, तितलियों के अंडे और उनकी इल्लियों को खोजना । कहाँ पर नए पौधे अपने आप उग आए हैं, विभिन्न मौसमी कीड़े-मकौड़ों की पहचान, जून की बारिश के बाद उगी वनस्पतियों के पत्तों का संग्रह और उपयोग – इस प्रकार बालभवन में परिसर अध्ययन का काम चलता है । कल्पनाताई और वासंतीताई की इस अध्ययन में विशेष रुचि है । वो बच्चों को कभी पूना यूनिवर्सिटी, कभी पाचगाँव पर्वती, एम्प्रेस गार्डन या सारस बाग ले जाती हैं । वहाँ पर बच्चे पेड़ों के पत्तों को छूते हैं और देखते हैं कि वे कितने मुलायम हैं । बच्चे पेड़ के तने पर कागज रखकर उसे पेंसिल से रगड़ते हैं । इससे कागज पर जो नमूना बनता है उसे हम पेड़ के हस्ताक्षर ही कह सकते हैं । बाघनखी की बेल किस प्रकार ऊपर चढ़ती है बच्चे इसका निरीक्षण करते हैं । बच्चे नीली-गुलमोहर (जैकैरैन्डा) के फूलों को निहारते हैं । ये फूल इतनी तादाद में पेड़ के नीचे बिखरे होते हैं कि उनसे एक खूबसूरत नीला गलीचा जैसा बन जाता है । बच्चे गुलमोहर के पेड़ के नीचे लेट जाते हैं और फिर टकटकी लगाए आकाश पटल पर सजी हरी और लाल नक्काशी का आनंद लेते हैं । वह पक्षियों का चहचहाना और भौरों का गुंजन सुनते हैं । कभी बच्चे फूलों के रस को चखते हैं, तो कभी इमली के पत्ते खाते हैं । इस प्रकार हरसिंगार, रात की रानी, मोगरे आदि की सुगंधों से बच्चों की जान-पहचान हो जाती है । अपनी पाँचों इंद्रियों से बच्चे प्रकृति को ग्रहण करते हैं । शायद इसी कारण बच्चों का प्रकृति के साथ सम्बंध शाब्दिक न रह कर थोड़ा भावनात्मक हो जाता है ।

## प्रकृति निरीक्षण

किरण पुरंदरे तो इस मामले में हमारे गुरु हैं। उनके साथ पक्षी-निरीक्षण पर जाना, और उनकी बातें सुनना एक बेहद सुखद अनुभव है। भीमार्शंकर में एक युवक हमें पक्षियों के बारे में जानकारी दे रहा था। टिटहरी की आवाज़ सुन कर वह कहने लगा कि वह **ही विल बीट यू** कह रही है, जबकि हमें लगा कि वह **शी विल बीट यू** कह रही थी। केवल पेड़ों और पक्षियों के नाम मालूम होना और उन्हें पहचान पाना तो प्रकृति निरीक्षण का बौद्धिक पक्ष हो गया। परंतु असली बात तो बच्चों का प्रकृति की गोद में खेलना और उसमें रम जाना है। बच्चे कन्हेर के पीले फूलों को अपनी उंगलियों पर चढ़ा लेते हैं और फिर कहते हैं 'देखो, हमारी उंगलियाँ फूल बन गई हैं।'

बच्चे गुलमोहर के फूल की पंखुड़ियों को खोलकर उन्हें अपने नाखूनों पर लगा लेते हैं। फिर वे सबको दिखाते हैं कि उनके नाखून लाल हो गए हैं। वो गुलमोहर की तलवार जैसी फली को नचा कर दिखाते हैं। लड़कियाँ फूलों के गज्रों को बालों की चोटी से लटका कर, बरगद के पेड़ की लटकती हुई जड़ों से झूला झूलती हैं। प्रकृति के साथ खेलते-खेलते ही बच्चों में उसके प्रति प्रेम निर्माण हो जाता है। एम्प्रेस गार्डन के साफ पानी के नाले में बच्चों को खेलने में बड़ा मज़ा आता है। ऐसा अनुभव उन्हें एक बड़े शहर में और कहाँ मिलेगा ?

**पेड़ तोड़ो नहीं, पेड़ लगाओ** जैसी बातें अगर छोटे बच्चों को बताई जाएं तो वह बाल-हृदय में पक्की तरह बैठ जाती हैं। हम एक बार बच्चों को लेकर विसापुर गए। वहाँ पर बच्चों ने एक आदमी को पेड़ काटते हुए देखा। उसे देखते ही तुरंत वहाँ दो-तीन बच्चे पहुँच गए और उस आदमी को धमकाने लगे 'पेड़ के नीचे उतरो। पेड़ काटना बंद करो।' एक बार पिकनिक जाते समय एक तीन साल के लड़के को कहीं से पेड़ की एक टूटी टहनी पड़ी मिल गई। वह टहनी को जमीन में बोनो की ज़िद करने लगा। उसने हमारी एक बात न सुनी। उसने खुद एक छोटा गड्ढा बनाया और फिर उसमें उस टहनी को बो दिया। तब जाकर उसे तसल्ली मिली। हम बच्चों को जो बातें बताते हैं वो उनके मन की गहराई में बस जाती हैं। वो उन्हें जल्दी नहीं भूलते हैं। यह बात मुझे तब मालूम पड़ी जब गिरिजा पागे ने बारहवीं कक्षा पास कर लेने के बाद ऐग्रीकल्चर कालेज में प्रवेश लिया। उसने कहा 'जब मैं छोटी थी तब आप मुझे एक बार कुछ खेतों का भ्रमण कराने ले गयीं थीं। आपने कहा था कि खेती करना अच्छा होता है और किसान एक बहुत महत्वपूर्ण काम करता है। आपने बाद में सब बच्चों से पूछा था कि उनमें से कौन किसान बनना चाहेगा। आपको शायद अब याद न हो पर बहुत से बच्चों ने **हाँ** कहा था, परंतु मैंने तब **न** कहा था।' वो बच्ची, बचपन की उस बात को अभी तक नहीं भूली थी, यह जानकर मुझे खुशी हुई।

## पिकनिक द्वारा शिक्षण

महीने में हम, दो बार, पिकनिक के लिए ज़रूर जाते हैं। पुणे में, और उसके आस-पास अनेकों बगीचे, पहाड़-पहाड़ियाँ, मंदिर, सामाजिक संस्थाएँ, ऐतिहासिक स्थल, पक्षी-निरीक्षण के स्थान, अभयारण्य, चिड़ियाघर, म्यूजियम आदि हैं। पिकनिक में बच्चों को बड़ा मज़ा आता है। खुशी उनकी आँखों से झलकती है। वे एकदम मुक्त होकर, बेहिचक होकर, सवाल पूछते हैं। आगाखान पैलेस की सैर को ही लें। वहाँ पर गांधीजी की प्रदर्शनी में अनेकों मूर्तियाँ, प्रतिमाएँ और तस्वीरें हैं। गांधीजी के अनेकों चित्र देखते-देखते कुछ देर में गांधीजी की बिना-बाल-के-सिर वाली प्रतिमा पूरी तरह से मन में बस जाती है। प्रदर्शनी के पहले कमरे में गांधीजी की चप्पलें, चश्मा, चरखा, धोती आदि चीजें बच्चे देखते हैं। बाहर दरवाज़े के पास एक गोल पत्थर रखा था। उसे एक चार साल का बच्चा टकटकी लगाए देखता रहा और फिर उसने पूछा 'क्या यह गांधीजी का सिर है ?'

एक बार हम कात्रज स्थित सर्पोद्यान देखने गए । वहाँ खूब खेलना-कूदना हुआ । फिर सर्पोद्यान देखने के बाद हम लोग खाने के लिए बैठे । केक खाते समय आठ वर्ष का अभिषेक मेरा हाथ पकड़ कर खींचने लगा । 'मुझे घर जाना है, अभी घर जाना है' वो कहने लगा । मैंने कहा 'पहले केक तो खा लो ।' तो उसने कहा 'मुझे केक नहीं चाहिए ।' जब वह रोने लगा तो मैंने उसे कुछ दूर ले जाकर पूछा 'टट्टी जाना है, क्या ?' उसने जब हाँ कहा तो मैंने उससे कहा 'झाड़ी के पीछे जाकर कर लो । अपनी पानी की बोतल भी साथ लेते जाओ ।' तब उसने कहा 'मुझे अपने जूते निकालना नहीं आते और न ही पैन्ट खोलना आती है । और फिर मैं अपने आप को साफ कैसे करूंगा ?' मैंने कहा 'मैं तुम्हारी पूरी मदद करूंगी ।' फिर वो झाड़ी के पीछे टट्टी करने गया । वापिस आने पर उसने अपनी शंका प्रकट की 'हम से जब लोग पूछेंगे कि हम कहाँ गए थे, तब आप क्या उत्तर देंगी ?' मैंने कहा कि मैं सबको बताऊंगी कि हम दोनों झाड़ियों में तितलियाँ देखने गए थे । यह सुनकर उसका तनाव एकदम दूर हो गया । उसने मुझसे कहा 'आप कहें कि हम दोनों टेलर-बर्ड यानि दर्जिन चिड़िया देखने गए थे ।' टेलर-बर्ड में अधिक ग्लैमर है, शायद उसे ऐसा लग रहा था । 'बालभवन वापस जाकर आप मेरे माँ को भी यह नहीं बताना कि मैंने वहाँ टट्टी की थी ।' मैंने कहा कि 'मैं तुम्हारी माँ को यह रहस्य कभी नहीं बताऊंगी ।' मुझे बड़ा अचरज हुआ कि आठ साल के बच्चे को जूता खोलना, पैन्ट बांधना भी नहीं आता है । आठ दिन बाद मैंने उसकी माँ को एक दिन मिलने के लिए बुलाया । उन्होंने बताया कि लड़के के पिता शराबी हैं । उन पर इतना बोझ है कि वह बच्चे का सही ध्यान नहीं दे पाती हैं और इसी वजह से उनका लड़का इतना जिद्दी बन गया है । इसके बाद हम लोग भी अभिषेक का ध्यान रखने लगे । परंतु इस प्रकार की समस्याएं आसानी से नहीं सुलझती हैं । फिर भी प्रयास करने से थोड़ा फायदा अवश्य होता है । बचपन में कोशिश करने से हम बच्चों को बड़ी समस्याओं से बचा सकते हैं ।

कारखानों में जाकर, वहाँ का काम देखना भी बालभवन द्वारा आयोजित पिकनिकों की एक ख़ासियत है । दैनिक जीवन के प्रयोग में आने वाली चीजों का उत्पादन कैसे होता है । चीजें कैसे बनती हैं ? इस बात को दिखाना हमारा प्रमुख उद्देश्य होता है । बड़े होने के बाद बच्चे अपनी आजीविका के लिए कौन सा रोज़गार चुनना चाहेंगे, इस बात की झलक भी उन्हें इसमें मिल जाती है । राजा बहादुर क्लाथ मिल में बच्चे, कपास से कपड़ा तैयार होते हुए देखते हैं । साठे बिस्कुट के कारखाने में वे आटे से बिस्कुट तैयार होने तक की पूरी प्रक्रिया देखते हैं । पूना बॉटलिंग प्लांट में बच्चे पानी के शुद्धिकरण से लेकर, कोका-कोला को बोतलों में भरते हुए देखते हैं । चाकण में मूमफली के तेल की फैक्ट्री और मशरूम की खेती देखते हैं । वह बर्तनों के कारखाने, चीनी मिल और चॉकलेट की फैक्ट्री भी देखने के लिए जाते हैं । चीनी का कारखाना देखते समय एक छोटी लड़की ने पूछा 'यहाँ तो बहुत चींटियाँ होती होंगी ?' बालभवन में आने वाले बच्चों के पालक भी उन्हें अपने कारखानों में आने के लिए आमंत्रित करते हैं । एक बार एक पालक ने हमें टूटी-फ्रूटी का कारखाने देखने के लिए बुलाया । टूटी-फ्रूटी कच्चे पपीते से बनती है । शुरू में पपीतों को एक बड़ी हौद में, नमक के घोल में, डुबो कर रखा जाता है । जब हम वहाँ पहुँचे तो वहाँ की सड़ी बदबू से हम परेशान हो गए । नाक पर रुमाल रखकर हम किसी तरह अंदर गए तो देखा कि वहाँ पपीते के टुकड़ों को रंगीन चाशनी में से निकाल कर सुखाया जा रहा था । यह पूछा जाने पर कि उन्हें कारखाना कैसा लगा, बच्चों ने कहा कि टूटी-फ्रूटी की बदबू ने उनका नाक में दम कर दिया है और अब वो इसे जिन्दगी में कभी भी नहीं खाएंगे !

जब बच्चे तेल मिल देखने गए तो वहाँ उन्हें मूमफली के ढेर पर खेलने की अनुमति मिल गई । वे घंटों मूमफली के ढेर पर से फिसलते रहे । उनकी खुशी का ठिकाना न रहा ! पूना बॉटलिंग प्लांट में रिवाज़ है कि वहाँ मेहमान दर्शकों को कोल्ड-ड्रिंक पीने को मिलती है । बच्चों को जब कम्पनी की इस उदारता का पता चला तो उनका मन कारखाना देखने से एकदम उचट गया । अब कुछ देखने की बजाए उनका मन केवल कोल्ड-ड्रिंक पीने में था । वह बार-बार अपनी ताई से पूछते 'हमें कोल्ड-ड्रिंक पीने के लिए

कब मिलेगी ?'

जब बच्चे यवत में स्थित चोरडिया कम्पनी का कारखाना देखने गए तो वहाँ उनका बहुत लाड़-प्यार हुआ। बच्चों को बहुत अच्छा खाना खिलाया गया। उरली-काँचन में अंगूर के खेतों के बीच बच्चों को टोकरी भर-भर कर अंगूर खाने को मिले। जब बच्चों से अंगूर तोड़ने के लिए मना किया गया तो एक भी बच्चे ने अंगूर नहीं तोड़ा। बगीचे के माली ने भी बच्चों की बहुत तारीफ की।

एक बार टिफिन खाते समय दो ताई, समोसे कैसे बनते हैं, इस बात पर चर्चा करने लगीं। बच्चे उनकी बातचीत को बड़े ध्यान से सुनते रहे। हमें पूरा विश्वास है कि घर जाकर बच्चों ने समोसे बनाने की विधि अपनी माँ को अवश्य बताई होगी। खाना खाने के बाद उस स्थान की सफाई के बारे में अब हमें बच्चों से कुछ नहीं कहना पड़ता है। यह अब बच्चों की आदत बन गई है। वह बिना बताए ही सफाई करते हैं। एक बार हम लोग सोलापुर के पास अंकोली गाँव में अरुण देशपांडे की खेती देखने गए। वहाँ बच्चों को अरुण से इतना लगाव हो गया कि वे **चाचा, चाचा** कह कर उनके पीछे ही पड़ गए। सुमंगला ने भी बच्चों के खाने-पीने का बहुत ध्यान रखा। अरुण ने कृषि सम्बंधित अपने प्रयोगों को दिखाया। उन्होंने सस्ती कीमत में गुम्बद (जियोडेसिक डोम) बनाने की विधि भी बताई। फिर बच्चों को बैलगाड़ी में बिठा कर सारे गाँव की सैर कराई। इसमें उन्हें बड़ा आनंद आया। बच्चों ने आतशी-शीशे यानि हैन्ड-लैन्स की मदद से सूर्य की किरणों को एक बिंदु पर केंद्रित किया और फिर उससे एक लकड़ी के पुराने तख्ते पर बालभवन का नाम लिख डाला। बच्चे अंकोली में इतने रम गए कि वे पूना वापिस आने को भी तैयार न थे। लौटने के बाद बच्चों ने, अंकोली के अपने अनुभवों को, चित्रों में उतारा। उन सुन्दर चित्रों को देखकर हमें बड़ा अचम्भा हुआ। बच्चों ने वैसे ही चित्र बनाकर अरुण चाचा और सुमंगला ताई को भेजे। अंकोली में एक रात, बच्चों ने एक सांस्कृतिक कार्यक्रम पेश किया जिसे देख कर हम सब लोट-पोट हो गए। अरुण ने चलते-चलते हमसे कहा 'आप लोग यहाँ बार-बार आएं। इससे हमारी उम्र में कुछ और साल जुड़ जाएंगे।'

विलास मनोहर, हेमलकसा (बाबा आमटे का कर्मस्थल) घूमकर आया था। कल्पनाताई ने विलास की यात्रा का वर्णन सबको सुनाया। बच्चे उसे सुनकर इतने प्रभावित हुए कि उन्होंने वहाँ खुद जाने का निश्चय किया। उन्होंने कहा कि उन्हें प्रकाश भैया से मिलना है और वहाँ जाकर बाघ, सिंह, बंदर और अन्य जानवर देखने हैं। कल्पना, जया और शशिताई बच्चों को हेमलकसा लेकर गयीं। बच्चों ने किताब में प्रकाश आमटे (बाबा आमटे के पुत्र) को नेकर और बनियान पहने देखा था। शायद हेमलकसा के जंगली-जीव अब इंसानों को इन्ही कपड़ों में देखने के अभ्यस्त हो गए होंगे। शायद इसी सोच के कारण बच्चों ने भी अपनी-अपनी अटैची में नेकर और बनियान रख लिए। इस यात्र की तैयारी और आयोजन पर ताईओं ने बड़ी मेहनत की। बच्चे भी इस सुंदर अनुभव को अपने जीवन में कभी भी नहीं भूलेंगे।

### चित्रकला और हस्तकला

बालभवन में पूरे साल ही बच्चे चित्रकला और हस्तकला करते रहते हैं। बच्चे तीज-त्यौहारों के समय विशेष गतिविधियां करते हैं। गणेशोत्सव के समय हरेक बच्चा खुद अपने हाथों से गणेशजी की एक मूर्ति बनाता है। बच्चों द्वारा बनाई इन प्रतिमाओं का अपनी ही आनंद होता है। हरेक गणेश की अपनी एक अलग छाप होती है। कोई गणेश झुका होता है तो दूसरा उकडू बैठा होता है। एक की तिरछी नज़र होती है तो दूसरे के चेहरे पर गुस्सा और निराशा होती है। गणेशजी को कैसे बनाना है? यह प्रश्न कम-से-कम बच्चों को तो परेशान नहीं करता है। कुछ बच्चे मिट्टी की एक गोल गेंद बनाते हैं और उसमें एक सूंड चिपका देते हैं - बस बन गए गणेशजी! अपनी उम्र और कुशलता के अनुसार बच्चे उस मूर्ति में नाक, कान, हाथ-पैर, चूहा, मुकुट, लड्डू आदि जोड़ते जाते हैं। एक बच्चे के गणेश ने, दाएं



हाथ की उंगली से अपना मुँह बंद कर रखा था । उसे देख पर बड़ी हँसी आई परंतु उसके साथ-साथ बालक की मनस्थिति जानने की उत्सुकता भी बढ़ी ।

एक लड़की ने बैठे हुए गणेश की प्रतिमा बनाने की बड़ी कोशिश की परंतु वो इसमें सफल नहीं हुई । अंत में गुस्से में आकर उसने एक थप्पड़ मारकर उसे चपटा कर दिया और कहा 'देखो मेरा गणपति शव-आसन कर रहा है ।' एक बच्चे को गणेश की मूर्ति में चार हाथ चिपकाने में बहुत मुश्किल हो रही थी । अंत में उसने मूर्ति के पास ज़मीन पर ही चार हाथ चिपका दिए और हरेक पर एक-एक लड्डू रख दिया । उसे इसमें कोई भी गलती महसूस नहीं हुई । उसने बड़ी ही सरलता से अपनी समस्या का हल ढूँढ निकाला । एक बच्चे ने टेडी-बेयर तो दूसरे ने मिकी-माऊस जैसी गणेशजी की मूर्ति बनाई । उन्हें देख कर हमें कुछ आश्चर्य अवश्य हुआ ।

दही-हंडी के पर्व पर बच्चे एक मटकी को रंग देते हैं । बच्चों की ऊँचाई के मुताबिक मटकी को टांगा जाता है और इस बात का ख्याल रखा जाता है कि हरेक बच्चे को मटकी फोड़ने का मौका ज़रूर मिले । हाँ, और अगर कोई बच्चा मटकी फोड़े नहीं, तो कम-से-कम, वो उस पर एक वार तो अवश्य करे । ताई और बच्चे सभी मटकी को फोड़ने में बहुत आनंद लेते हैं । वे बारिश में भीगकर, कीचड़ में लथपथ होकर, एक-दूसरे के कंधों पर खड़े होकर मटकी फोड़ने का मज़ा लेते हैं । सभी बच्चे अपने घरों से एक-एक मुट्ठी चिचड़ा लाते हैं । इसे दही में मिलाकर सब लोग आपस में मिल-बाँट कर खाते हैं । एक अंग्रेजी माध्यम में पढ़ने वाले बच्चे ने ताई से पूछा 'ताई आप दही तो लायीं हैं, परंतु अंडे कहाँ हैं ?' उसने दही-हंडी को दही-अंडी समझा था ।

रक्षाबंधन के त्योहार से तो सभी परिचित होते हैं, परंतु एक लड़के को बालभवन में पहली बार ही उसका असली अनुभव हुआ । उस लड़के की कोई बहन नहीं थी । उसका भाई दूसरे समूह में था । जब उसके समूह की लड़कियों ने उसके राखी बाँधी, तो उसने उसे बेहद संभाल कर रखा । नहाते समय भी उसने राखी को गीला नहीं होने दिया ! उसने न जाने कितने दिनों तक उस राखी को संजो के रखा । यह बातें उसकी माँ ने बाद में आकर बतायीं । दीपावली पर दियों को रंगना, रंगोली बनाना, किले बनाना, ग्रीटिंग-कार्ड्स बनाना और आकाश-कंडील बनाने का सभी काम बच्चे खुद ही करते हैं । किले की झांकी बनाते हुए बच्चों की लगन बस देखते ही बनती है । वे बड़े-बड़े पत्थर, बोरियाँ और डिब्बे इकट्ठे करते हैं । वे किले में गुफाएँ और तालाब बनाते हैं और अंदर क्यारियों में अनाज के बीज बोते हैं । एक बच्चे ने कहा 'मेरे किले में जाने का मार्ग **वन-वे** है ।' शायद शिवाजी को भी ऐसी कल्पना नहीं सूझी होगी ! बच्चों के किलों पर सजाने के लिए मिट्टी के खिलौने खरीदते समय हमें एक बार फिर अपने बचपन की यादें तरोताज़ा हो जाती हैं ।

बड़े लोगों को त्योहारों में कोई नवीनता नहीं दिखती । उनके लिए तो हर साल, वही पुराना पर्व, बार-बार आता है । परंतु बच्चों के लिए हर साल का त्योहार एक नया रंग लेकर आता है । बच्चे उसमें अपनी सूझ-बूझ और अटकलें लगाकर उसे नया रूप देने की कोशिश करते हैं । एक साल दीवाली पर उन्होंने एक टोकरी में धान के बीज बोए और उसमें उगी कोमल हरी घास से रंगोली बनाई तो दूसरे साल, ईंटों का ऊँचा ढाँचा बनाकर उस पर दियों को सजाया । एक साल बच्चों को एक नई सूझ आयी - हवाई जहाज़ से, जमीन पर जलते दिए कैसे दिखते होंगे ? फिर सब लोग उसकी तैयारी में लग गए । उसके लिए खास तरीके से छोटे-छोटे दीप बनाए गए । यह दीपों की रंगोली केवल पंद्रह मिनट तक ही जली । परंतु जब जगमगाते लाल-पीले दियों का प्रकाश बच्चों और ताईयों के चेहरे पर पड़ा तो उसकी छटा बस देखते ही बनती थी । एक बार बच्चों ने दीवाली पर पकवान बनाने की ठानी । शक्करपारे बनाने का सारा सामान जुटाया गया । कुछ समय तक तो सामान्य आकार के ठीक-ठीक शक्करपारे बनते रहे । फिर बच्चों की कल्पना शक्ति ने उछाल मारा और उन्होंने अलग-अलग आकार के शक्करपारे

बनाना शुरू कर दिए । अब ताई को तलने के लिए बनियान के आकार, क्रिकेट के बल्ले और खिलौनों के आकार के शक्करपारे मिलने लगे । इस प्रकार बच्चों को खूब हँसी भी आई, उनका खेल भी हुआ और खाने को शक्करपारे भी मिले ।

बच्चों के साथ खेलते-खेलते काम करने में बड़ा आनंद आता है । जिस प्रकार हम सोचते हैं बच्चे उस तरह काम नहीं करते हैं । वह उसे खुद की कल्पना के अनुसार ढाल देते हैं और हमें उनसे हर बार कुछ नया सीखने को मिलता है । स्कूल के पाठ्य-क्रम में, खेलों में और अन्य गतिविधियों में कुछ ऐसे खाली स्थान होने चाहिए जिन्हें बच्चे अपनी कल्पना के रंगों से भर सकें । स्कूली व्यवस्था को, बच्चों की इस स्वतंत्र कल्पना को, उभरने के लिए स्थान देना चाहिए, उसे निगलना नहीं चाहिए ।

चित्रकला में बच्चे ताईओं के साथ मिलकर अनेकों प्रयोग करते हैं । चित्र कागज़ पर ही बनाया जाए यह ज़रूरी नहीं । चित्र को दीवार पर, फर्श पर, जमीन पर कहीं भी बनाया जा सकता है । हाल ही में बच्चों ने अपने मुँह को रंगने की नई करतब खोज निकाली है । इसमें चेहरे पर सुंदर रंग भर कर, अलग-अलग जानवरों और चिड़ियों के मुँह बनाए जाते हैं । बच्चे इस काम को बड़ी रुचि और चाव से करते हैं ।

बालभवन में नियमित आने वाले - आदित्य के पिता, एक चित्रकार हैं । उनको यह लगता था कि बच्चों को बालभवन के हॉल की दीवारों पर चित्र बनाने चाहिए । पहले उन्हें लगा कि वो खुद दीवारों पर चित्र बनाएं और बच्चे उनमें केवल रंग भरने का काम करें । लेकिन बच्चों का उत्साह देखकर हमने कहा 'बच्चों की जैसी मर्जी हो उन्हें वैसे ही चित्र बनाने दें ।' और देखते ही देखते सभी दीवारें चित्रों से भर गयीं और हॉल में एक नई जान जैसी आ गई । सारे समय बच्चे चित्रकार चाचा के पीछे ही पड़े रहे 'यह देखो, वो देखो' कह कर उन्हें इधर से उधर दौड़ाते रहे । बच्चों के मुँह-हाथ तक रंग से सन गए । उनके कपड़ों से रंग टपक रहा था, परंतु फिर भी दीवार पर नए-नए चित्र जन्म ले रहे थे । यह प्रेरणास्पद दृश्य देखकर चित्रकार चाचा को एक कविता याद आई और जल्दी ही वो कविता भी दीवार पर जा बैठी । ऐसा लगता था जैसे वह मूक दीवार बालभवन की तितलियों से बात-चीत कर रही हो और उन्हें शुभ-आशीर्वाद दे रही हो । 'बालभवन में ऐसे ही तितलियों का साम्राज्य रहे,' यही उस कविता का मतलब था ।

एक बार बालभवन में 25 स्टूल खराब हो गए - किसी की टाँग टूट गई तो किसी की सीट निकल गई । जब बड़े बच्चों से उन स्टूलों की मरम्मत करने को कहा गया तो वे बड़े उत्साह से उस काम में लग गए । ठोका-पीटी समाप्त करने के बाद उन्होंने रेगमाल से स्टूलों को घिसा और फिर उनपर नई वारनिश लगाई । कुछ स्टूलों पर बच्चों ने पेंट से सुंदर चित्र भी बनाए । इस प्रकार बच्चों को, श्रम का महत्व और मेहनतकशों के दर्द का भी कुछ आभास हुआ । यह अपने आप में सबसे बड़ी शिक्षा है ।

पत्तों, तिनकों, मिट्टी, कागज़, इमली के बीज, काँच, मूमफली के छिलके, लकड़ी का भूसा, थर्मोकोल के टुकड़ों आदि से तो बच्चे चित्र और वस्तुकला बनाते ही हैं । अगर बच्चों को थोड़ा सा भी प्रोत्साहन मिले तो फिर वह कमाल ही कर दिखाते हैं । उन्होंने पेपर-डिश (कागज़ की प्लेटों) के पक्षी, प्राणी, मनुष्य और न जाने कितनी अन्य वस्तुएं बनायीं । प्लेट के गोल भाग और चारों ओर की किनार का समुचित उपयोग किस प्रकार किया जाए यह उन्हें अच्छी तरह समझ में आया । एक ही चीज़ को अलग-अलग दृष्टिकोण से देखने की, समझ भी आई । प्लेट को आधे में काटने से उससे तरबूज, चूहा, पेड़, छतरी, हिलने-डुलने वाली गुड़िया, और जापानी फ्राक वाली गुड़िया बनती है । किनार की झालर से इल्ली और साँप जैसी चीज़ें बनती हैं । इन चीज़ों को बनाने और रंगने में एकदम जादुई अनुभव मिलता है ।

बच्चे हाथ की आकृति में भी अलग-अलग चित्र खोज कर बनाते हैं । इसमें पहले हाथ के पंजे कलाकर फ़ैलाकर कागज़ पर रखा जाता है और फिर पेंसिल से उसका रेखा-चित्र बनाया जाता है । पंजे के इस चित्र से, कभी कबूतर, तो कभी तितली बन जाती है । इनके अलावा मोर, मछली, मुर्गी और न जाने क्या-क्या जानवर बन जाते हैं । चित्रकला और हस्तकला के यह प्रयोग करते समय बच्चे एक अलग ही दुनिया में खो जाते हैं । चित्र बनाने के बाद बच्चे, तुरंत भाग कर, उन्हें ताई को दिखाने के लिए लाते हैं। एक बार मेरे पास एक बड़ा लड़का और एक छोटी लड़की अपने चित्र दिखाने के लिए आए । मैं कुछ काम में व्यस्त थी इसलिए वह दोनों खड़े रहे । लड़की मुझे अपना चित्र दिखा भी न पाई थी कि लड़के ने उससे कहा 'तुम्हारा चित्र अच्छा है । अब जाओ ।' ऐसा उसने क्यों कहा ? मैं इस पर काफी देर तक विचार करती रही । आखिर, इसका उत्तर स्टाफ मीटिंग में मिला । एक ताई ने कहा 'जब बच्चे हमें अपना चित्र दिखाने आते हैं तो हम अक्सर समूह में होते हैं । समय के अभाव के कारण हम चित्र को बिना देखे ही उसके अच्छा होने का बहाना बना देते हैं 'तुम्हारा चित्र अच्छा है, जाओ ।' शायद हमारा ही गलत संस्कार उस लड़के ने अपनाया है ।

अगर हस्तकला सिखाने वाला कोई सच्चा गुरु मिले तो बच्चे बहुत सी महत्वपूर्ण बातें बचपन में ही सीख जाते हैं । अपनी कलकृति को ठीक-ठाक, सफ़-सुथरा और सुंदर कैसे बनाएं यह बात उनकी समझ में आती है । सुंदरता के प्रति उनका एक नज़रिया बनता है । हस्तकला से न केवल खूबसूरत चीजें बनती हैं, परंतु अच्छी आदतों का भी विकास होता है । अच्छे हस्तशिल्पियों का काम बस देखते ही बनता है । कला का मतलब केवल सजावटी चीजें बनाना नहीं बल्कि हरेक काम में सुंदरता लाना है । सब्जी काटना भी एक कला है, तब यह समझ में आता है ।

### गुरुजी से भेंट

जिन लोगों को किसी भी कला से अथाह प्रेम है उनके सम्पर्क में आने से बच्चों पर बहुत ही अच्छे संस्कार पड़ते हैं । जब विष्णुपंत चिंचालकर (गुरुजी) और अरविंद गुप्ता जैसे लोग बच्चों के साथ बैठकर उन्हें सहजता से कुछ चीजें दिखाते हैं तो उससे बच्चों को अपार आनंद मिलता है ।

गुरुजी के अनुसार, चित्र तो सभी जगह होते हैं । बस उन्हें देखने भर की दृष्टि, बच्चों को देनी चाहिए । दीवार के कोने में लगे मकड़ी के जाले में भी एक चित्र छिपा है । अगर हम देख सकें तो जली हुई रोटी के धब्बों में भी कई चित्र छिपे हैं । दीवारों पर लगी सीलन के धब्बों में और छत पर पड़ी दरारों में भी अद्भुत कलाकृतियाँ छिपी पड़ी हैं । हम में उन्हें देखने की संवेदना होनी चाहिए । अगर ऐसी दृष्टि पैदा होगी तो फिर अक्षरों में भी चित्र दिखने लगेंगे । **क्ष** को अगर हम गौर से देखें तो उसमें हम एक बंदर छिपा पाएंगे । **म** को अगर उल्टा करेंगे तो उसमें साक्षात बिल्ली के दर्शन होंगे । टूटी हुई हवाई-चप्पल में **मोनालिसा** सोई है । हम अपने नयन-चक्षु खोलें तभी हम उसे जगा पाएंगे । आम की गुठली को हम खाकर फेंक देते हैं । आम की रोयेंदार गुठली में हमें साक्षात रवीन्द्रनाथ टैगोर और आइंस्टीन के दर्शन भी हो सकते हैं । गुरुजी ने चित्रकला को - जो अपने फ्रेम यानि चौखट की परिधि से बंधी थी, को तोड़ दिया है । बच्चों में अलग-अलग आकारों को देखने की एक मौलिक प्रतिभा होती है ।

अरविंद गुप्ता एक ऐसे व्यक्ति हैं जो कि विज्ञान की दुनिया में खोए रहते हैं । वो रोज़मर्रा घर के काम में आने वाली चीजों में, विज्ञान की झलक दिखाते हैं । जैसे माचिस की तीलियों और साइकिल वाल्व ट्यूब को जोड़ कर अनेकों आकृतियाँ बनाई जा सकती हैं । यह ज्यामिती सीखने का एक अच्छा तरीका है । पुरानी पेन की रीफिलों, साइकिल की वाल्व ट्यूब, पोस्टकार्ड, सिक्कों, ईंटों, हवाई-चप्पलों, प्लास्टिक की थैलियों, बोतलों के ढक्कनों, अंडों के छिलकों आदि में छिपे हुए विज्ञान के तत्वों को वो बड़ी सरलता से,



खेल-खेल में हमारे सामने रखते हैं। यह वही चीजें हैं जिन्हें हम सालों से देख रहे हैं और बेकार समझ कर फेंक रहे हैं। यह कबाड़ की चीजें भी शिक्षा का एक सशक्त माध्यम बन सकती हैं। इन लोगों से मिलकर और उनके काम को देखकर शिक्षा का सही महत्व समझ में आता है। **सा विद्या या विमुक्तये** के अर्थ का वास्तविक अनुभव प्राप्त होता है। चिंचालकर गुरुजी की चित्रकला और अरविंद गुप्ता का विज्ञान हमें सीमित बंधनों से मुक्त करता है।

बच्चों को सही शिक्षा देनी है तो बच्चों को ऐसे लोगों के सम्पर्क में लाना चाहिए। इस प्रकार के लोगों को बच्चों तक कैसे पहुँचाएँ? ऐसे सच्चे लोगों के काम पर फिल्में बननी चाहिए। शिक्षा के क्षेत्र में ऐसे कितने ही लोग हैं, जिन्हें बच्चों की दुनिया में, बच्चों के सम्पर्क में लाना चाहिए। इनके साथ केवल दस मिनट का समय बिताने से बच्चे जो कुछ सीखेंगे वह दूसरों के साथ दस घंटे बैठ कर भी नहीं सीख पाएंगे।

छोटे बच्चों का मन सच्चा और निष्पाप होता है। उनके साथ रह कर हम बहुत सी बातें सीख सकते हैं। कभी-कभी मुझे सच में ऐसा लगता है कि कहीं हम, सिखाने, शिक्षण और संस्कार निर्माण के नाम पर, बच्चों के निर्मल झरने जैसे मन के जल-प्रवाह को, गंदा तो नहीं कर रहे हैं? उन्हें मुक्त करने की जगह कहीं हम उन्हें और बंधनों में तो नहीं जकड़ रहे हैं? जो बच्चों के कोमल हृदय को पहचानता है वही सच्चा शिक्षक है! हमें बच्चों की जिज्ञासा और उनके प्रश्नों से डर लगता है। उनको एक जैसे साँचें में ढाल कर ही हम उन पर राज कर सकते हैं। इसी व्यवस्था का नाम है - **स्कूल**। स्कूल रूपी संस्था इतनी मजबूत है कि उसका विरोध करना और उसे तोड़ पाना बच्चों के लिए सम्भव नहीं है। इसी लिए बच्चों को स्कूलों में, एक सीधी लाइन में खड़ा होना पड़ता है, मुँह पर उंगली रखनी पड़ती है और घंटों तक नीरस भाषणों को सुनना पड़ता है। इस प्रकार के अत्याचारों से न जाने कितने सारे बच्चों का बचपना ही छिन जाता है।

बच्चों में सीखने की अद्भुत क्षमता होती है। वह हमेशा ही कुछ नया करने, सीखने और सुनने के इच्छुक होते हैं। कुछ नया करते वक्त उनकी आँखों में एक चमक आ जाती है। परंतु जब मैं बच्चों को ऊबता देखती हूँ तो खुद को अपराधी जैसा महसूस करती हूँ। ऊबने के कारण ही, बच्चों के, और हमारे बीच, एक दीवार खड़ी हो जाती है। जब बच्चे ऊब रहे हों तो उन्हें भाषण देते रहने में कोई बड़प्पन नहीं है। इससे मैं बेचैन हो जाती हूँ। हमें बच्चों को नीरस भाषण देने की पद्धति को बदलना चाहिए। **बोलने और सुनने** की विधि - जो कि शिक्षा की बुनियाद है को उखाड़ कर फेंक देना चाहिए। बच्चे बिना थके, बिना ऊबे जितना सुन सकते हैं हमें बस उतना ही बोलना चाहिए।

### **विशेष बच्चों को लाभ**

केयूर नाम के बच्चे को **करने वाली विधि** से बहुत फायदा हुआ। वो एक लम्बी बीमारी से उठा। बीमारी के बाद उसे ठीक से सुनाई नहीं देने लगा। तब उसने माँ से बालभवन जाने का आग्रह किया। उसने कहा 'मुझे वहाँ सब कुछ समझ में आता है।' उसका आत्मविश्वास बढ़ाने में बालभवन सहायक हो सका।

अक्षय एक **स्पास्टिक** (ऐसी अपंगता जिसमें दिमाग काम करता है परंतु शरीर नहीं) बालक है। वह अपने दिमाग में हर बात को अच्छी तरह समझता है, परंतु उसका चलने-फिरने पर कोई नियंत्रण नहीं है। जब अन्य बच्चों को कूदने के लिए रस्सियाँ दीं तो शशि ताई ने उसे भी एक रस्सी दी। वो अपने हाथ से रस्सी को केवल घुमाता रहा। दूसरे बच्चों के साथ रहकर अक्षय, धीरे-धीरे अच्छी तरह से चलने लगा और बोलने लगा। इससे उसके हाव-भाव पर भी अंतर पड़ा। अपंग बच्चों के प्रश्नों को समझ

पाना मुश्किल होता है। सामान्य बच्चों के प्रश्न तो अक्सर खेल के दौरान समझ में आ जाते हैं। एक पाँच साल के लड़के की कहानी इस प्रकार है। जब भी उससे चित्र बनाने के लिए कहा जाता तब वो कागज़ पर एक बड़ा सा पेड़ बनाता और उसपर **फाँसी** की रस्सी से लटका एक आदमी बना देता। मैदान में बच्चे अक्सर, छोटे-छोटे पत्थर इकट्ठे करते और उनको सजा कर कोई फूल या कोई घर बनाते। परंतु यह बच्चा पत्थरों का हमेशा एक चौकोर बनाता और उसे **जेल** कहता। वह ऐसा क्यों करता है इसका कुछ पता नहीं चला। इतनी छोटी सी उम्र में **फाँसी** और **जेल** की बातें उसे क्यों सताती थीं? कहीं वह अपराधी प्रवृत्ति का लड़का तो नहीं था? एक दिन मैं उसके घर गई। घर अच्छा था। घर में दादा-दादी, माता-पिता, चाचा-चाची समेत छह सदस्य थे। सभी अच्छे पढ़े-लिखे थे। परंतु जो डेढ़ घंटे मैं वहाँ रही, उसमें सभी लोग आते-जाते उस बच्चे को टोकते रहे - ऐसा मत करो, वैसा मत करो, खिड़की पर मत चढ़ो, बाहर मत झाँको जैसी झिड़कियाँ देते रहे। उन्हें लग रहा था कि वे बच्चे में अच्छे संस्कार डाल रहे हैं, परंतु बच्चे पर उनका गलत परिणाम हो रहा था। मैंने उसकी माँ से इस सम्बंध में बात की। उन्होंने उस पर गहराई से विचार किया और परिवार के अन्य सदस्यों से इस बारे में चर्चा की। फिर उनके व्यवहार में परिवर्तन आया। लड़के पर पड़ रहा दबाव कम होने लगा। उस लड़के को अपना घर, जेल जैसा और घर के बंधन फाँसी के फंदे जैसे लगते थे। इसीलिए वो उस प्रकार के वीभत्स चित्र बना रहा था।

रोहित की कहानी भी कुछ-कुछ ऐसी ही है। जब वह केवल आठ साल का था तभी उसे चश्मा लगाना पड़ा। उसकी माँ यही देखती रहती थीं कि रोहित अपनी टीम में क्या कर रहा है। वो बात-बात पर रोहित को टोकती रहती थीं। एक बार मेले में 30-35 प्रकार के खेल लगाए गए थे। रोहित की माँ भी उसमें आयीं थीं। रोहित एक भी खेल ठीक से नहीं खेल पा रहा था, क्योंकि उसकी माँ उसे बार-बार बीच में टोक रहीं थीं। ताई के कहने पर मैंने रोहित की माँ को ऑफिस में बुलाकर समझाया। मैंने कहा कि आप रोहित को टोकिए नहीं। वह जो भी कर रहा है उसे करने दीजिए। फिर रोहित की माँ ने उसके काम में दखल देना बंद कर दी। वो बालभवन में आकर एक पत्रिका पढ़ती रहती थीं। दो दिन बाद रोहित मेरे ऑफिस में आया और कहने लगा 'जो बाहर बैठ कर पत्रिका पढ़ रहीं हैं, वह मेरी सगी माँ हैं, परंतु घर में मेरी एक सौतेली माँ भी हैं।' मुझे काफी अचरज हुआ। मैंने उसकी माँ को बुलाकर पूछा तो उन्होंने कहा 'रोहित झूठ बोल रहा है। आप खुद ही घर पर आकर देख लीजिए।' रोहित की माँ ने बताया कि वो पहले टीचर थीं और नवीं-दसवीं कक्षाओं को पढ़ाती थीं। देर से शादी होने के कारण, संतान भी देर से हुई इस कारण उन्होंने नौकरी छोड़ दी। मैंने पूछा 'अब आप क्या करती हैं?' उन्होंने कहा 'क्या बताऊँ, पूरे दिन रोहित के पीछे ही लगे रहना पड़ता है। उसे सुबह उठाती हूँ, मंजन कराती हूँ, नहलाती हूँ, दूध पीने को देती हूँ, पढ़ाई करने के लिए कहती हूँ। फिर खाना बनाती हूँ, इसे स्कूल छोड़कर आती हूँ, घर आने पर इसे खाना खिलाती हूँ और फिर यहाँ पर आती हूँ।' यह बातें सुनकर मुझे ऐसा लगा जैसे यह सब काम रोहित की माँ ने खुद अपने ऊपर लादे हैं। मैंने उन्हें **ट्यूशन क्लासेस** चलाने की सलाह दी। मैंने उनसे कहा कि रोहित अपना काम खुद करने के लिए सक्षम है। उन्हें यह बात पसंद आई। रोहित अब बारहवीं में पढ़ रहा है। एक दिन उसकी माँ ने मुझसे आकर कहा 'अगर आप मुझे उस दिन आगाह न करतीं तो आज मैं और रोहित, एक-दूसरे के कट्टर शत्रु बन गए होते।' रोहित को बालभवन में पत्रिका पढ़ने वाली माँ **सगी** और घर में काम के लिए पीछे पड़ी रहने वाली माँ **सौतेली** लगती थी।

अनया तीन साल की थी, तभी से बालभवन आ रही है। वह देखने में सुंदर और नाजुक थी परंतु बोलती बहुत कम थी। शुरू में, बालभवन में आते ही वो रोने लगती थी। उसका मन बालभवन में नहीं लगता था। एक दिन जब वह रो रही थी तो मैंने उसे गोदी में उठाया और उससे कहा 'चलो, हम बालभवन के पेड़ देखते हैं।' उसकी दादी बीमार थीं। जब मैंने दादी की तबियत के बारे में पूछा तो उसने गर्दन हिला कर **न** का इशारा किया। वह बोलने का नाम ही नहीं लेती थी। अशोक के पेड़ के

नीचे पहुँच कर मैंने चार पत्ते उठाये और अनया से कहा 'पहला पत्ता अनया की दादी हैं । दूसरा पत्ता अनया के पिताजी हैं, तीसरा पत्ता दिखाकर कहा कि यह अनया की माँ हैं और यह चौथा पत्ता कौन है - यह अनया है ।' मेरी बात सुनकर उसकी आँखों में चमक तो आई परंतु फिर भी वो कुछ बोली नहीं । फिर मैंने उसे कढ़ी-पत्ता दिखाया, उसका पत्ता उसे सूँघने के लिए दिया । मैंने उसे कई सारे पत्ते घर ले जाने के लिए दिए 'माँ से कहना कि इन्हे दाल में डालें' मैंने कहा । अनया ने जवाब में केवल गर्दन ही हिलाई पर वो कुछ बोली नहीं । दूसरे दिन उसके पिताजी बालभवन आए और कहने लगे 'जो-जो बातें आपने कहीं, उन सभी को अनया ने आकर घर पर बताया । आज अनया बहुत खुशी से बालभवन आने को तैयार हो गई ।'

कुछ बच्चे रोज़ माँ-बाप के झगड़ों को देखते हैं । कुछ ने अपने पिता की मृत्यु देखी होती है । एक-दो ने तो अपनी माँ को जलते हुए देखा था । कुछ बच्चों के पिता को किसी व्यसन की खराब आदत होती है जिसकी वजह से बच्चे तनावपूर्ण वातावरण में पलते हैं । घर में माँ-बाप, दादा-दादी के झगड़े देखकर, बच्चों का तनाव बढ़ता है । ऐसी परिस्थिति में, बच्चों पर विशेष ध्यान देना पड़ता है और उनके साथ अधिक समय बिताना पड़ता है । वह दूसरे बच्चों के साथ घुलते-मिलते हैं या नहीं इस पर भी ध्यान देना पड़ता है । ऐसी बातों का प्रशिक्षण शिक्षकों को कहाँ मिल सकता है ? अनिरुद्ध, सिद्धार्थ और राधिका जैसे बच्चे बहुत आत्म-सम्मानी हैं । इन बच्चों को बिना कारण डाँटना, या फिर बिना बात, सिर पर हाथ फेरना नापसंद है । वह हमेशा अपना काम ठीक प्रकार से व्यवस्थित करने की कोशिश करते हैं । अन्य लोग उनके साथ इज्जत के साथ पेश आएँ ऐसी उनकी अपेक्षा होती है । कुछ बच्चे अपने समूह में किसी के भी साथ प्यार से नहीं रहते । इन मौकों पर ताईओं की सही परीक्षा होती है । इन होशियार बच्चों की असलियत को पहचान पाना एक कठिन काम है । उनके साथ अलग विशेष व्यवहार करना पड़ता है । वे समूह से अपना सम्बंध न तोड़ें, इसके लिए कोई न कोई युक्ति लगानी पड़ती है । बच्चों की खासयितों और ज़रूरतों, उनकी ताकतों को समझने के लिए कोई विशेष शिक्षा की ज़रूरत नहीं है । अनुभव और संवेदनशीलता से ये खुद, धीरे-धीरे समझ में आने लगती है । अगर हमारे पास बच्चों के साथ बिताने का पर्याप्त समय है तो हम अवश्य, बाल-मन की गहराईयों में पहुँचने में सफल होंगे ।

### छुट्टियों में विशेष शिविर

अप्रैल-मई में स्कूल बंद होते हैं । उन दिनों हमारा काम तीन-चार गुना बढ़ जाता है । सामान्य तौर पर जो बच्चे बालभवन में नहीं आ पाते ऐसे 500-600 बच्चे डेढ़ महीने की छुट्टियों में बालभवन में आते हैं । बालभवन में उनके लिए विशेष कार्यक्रम आयोजित किए जाते हैं । दूसरे शहरों से आए हुए बच्चे भी, इन कार्यक्रमों में भाग लेने के बहुत उत्सुक होते हैं । इस प्रकार कुल मिलाकर कोई 1000 बच्चे छुट्टियों में बालभवन आते हैं । हम लोग खेल-कूद के, विभिन्न कलाओं और अध्ययन के, लगभग चालीस शिविरों का आयोजन करते हैं ।

हर साल कल्पनाताई कला-कौशल का एक शिविर लगाती हैं । वो बच्चों से इतनी सुंदर और उपयुक्त चीजों का निर्माण करवाती हैं कि उन कला-कृतियों को देखकर ऐसा नहीं लगता है कि इन्हे बच्चों ने ही बनाया है । कमलाताई, पुष्पाताई और चार-पाँच अन्य ताईयाँ मिलकर **खाना बनाना सीखने** का शिविर लगाती हैं । लड़कों और लड़कियों दोनों को, खाना बनाना आएँ और उनके मन से इसका डर दूर हो यही इसका उद्देश्य है । 3 से 6 वर्ष की आयु के बच्चों को ऐसे व्यंजन बनाना सिखाए जाते हैं जिनमें पकाना - यानि आग या गैस की आवश्यकता न पड़े । इसमें शरबत, लस्सी, चपाती के लड्डू, सैंडविच, भेलपुरी, रायता, मूमफली के लड्डू आदि बनाना सिखाए जाते हैं । इससे बच्चे काटना, कसना, मथना, गूंदना आदि बातें सीख जाते हैं । चाकू से काटने में बच्चों को अपार आनंद मिलता है जो कि उनके चेहरों पर साफ झलकता है । अदिती ने बालभवन में **जोकर** वाला सैंडविच बनाना सीखा । अब वो घर आने वाले सभी

मेहमानों को वही **जोकर** वाला सैंडविच ही खिलाती है । **जोकर** वाला सैंडविच बनाना एकदम आसान है। कटोरी से ब्रेड के दो गोले काटो और उनके बीच में मक्खन, जैम और चटनी लगाकर, ऊपर से गाजर का आँखें और मुँह और मूमफली के दाने की नाक लगाओ । एक बार बारह साल के लड़के ने पूरी बनाते समय जब अपनी माँ से पूछा 'क्या मैं लोई बना दूँ ?' तो माँ को बेहद खुशी हुई ।

### पैदल सैर

पैदल चलकर, पुणे-दर्शन करने का शिविर, मैं पिछले दस साल से चला रही हूँ । इसमें दस दिन तक हर रोज़ दो घंटे पैदल चलकर पुणे शहर के अनेक दर्शनीय स्थलों को देखने का मौका मिलता है । चलते समय हम लोग रास्ते में दिखने वाले पेड़ों, इमारतों के वास्तु-शिल्प, सड़कों, पुतलों और ऐतिहासिक महत्व के स्थानों के बारे में गपशप लगाते हैं । यही इस शिविर का स्वरूप है । शनिवार वाडा, आगाखान पैलेस, एम्प्रेस गार्डन व ओशो आश्रम, पर्वती, वाघजई, मार्केट यार्ड, विठ्ठलवाडी का मंदिर, कात्रज की झील और वहाँ का सर्पोद्यान, पुणे विद्यापीठ, पाषाण झील, पातालेश्वर जैसी जगहों पर हम पैदल जाते हैं । किसी जगह जाने से पहले हम नक्शे पर उसे खोजते हैं और फिर जाने का मार्ग तय करते हैं । इससे बच्चों को नक्शे पर दूरी मापने का अच्छा अंदाज हो जाता है ।

इस शिविर में बच्चे बहुत सी बातें सीखते हैं । भीड़ वाली सड़क पर सावधानी से चलना, वाहनों पर ध्यान देना, सड़क पार करना जैसी कुशलताएँ तो आती ही हैं । रास्ते में मिलने वाले सभी पुतलों की भी जानकारी मिलती है । सड़कों के नामों के पीछे क्या आधार है ? अलग-अलग म्यूजियम और वास्तु-संग्रहालयों की क्या विशेषताएँ हैं ? संस्थाओं और मंदिरों के नामों के बारे में बातचीत होती है । मई में गुलमोहर, पंगारा, कचनार, सेमल आदि के फूलों से पेड़ लदे दिखाई देते हैं । उनसे जान पहचान हो जाती है और उनके बारे में काफी जानकारी भी मिल जाती है । चलते-चलते अनेकों प्रकार के पक्षी भी देखने को मिलते हैं । अमीरों की बस्ती, झोपड़-पट्टी, दुकानें, कारखाने जो भी बच्चे देखते हैं उनके नाम वह नोट करते हैं और दूसरे दिन उन्होंने जो भी लिखा है, उसे दिखाते हैं ।

इन दस दिनों में आपसी सहयोग की भावना पनपती है । बच्चे एक-दूसरे के स्वभाव से परिचित हो जाते हैं । वो एक-दूसरे पर गाने लिखते हैं और उन्हें उपनाम देकर चिढ़ाते भी हैं । एम्प्रेस गार्डन के सफ़ पानी वाले नाले में, बच्चों को खेलने में अपार आनंद मिलता है । शुरू-शुरू में तो बच्चे नाले में डरते-डरते पाँव रखते हैं, फिर थोड़ी देर में एक-दूसरे पर पानी के छींटे फेंकने लगते हैं और अंत में झरने में लेटकर नहाते हैं । वे बार-बार ताई से पूछते हैं 'हम यहाँ पर दुबारा फिर कब आएंगे ?' ऐसा ही मजा उन्हें पुणे विद्यापीठ में भी आता है । यूनिवर्सिटी में लम्बी चलाई करनी पड़ती है । उससे बच्चे बहुत थक जाते हैं । वापिस आने से पहले हम लोग वहाँ की पुरानी कैन्टीन में जाकर आलू-बोंडे खाते हैं । उसके बाद, बस पकड़ कर वापिस आते हैं । बच्चों को इस प्रकार की सैर में बड़ा मजा आता है । हम-भी-अब-बड़ों-जैसे-हैं, ऐसा भाव अब उनके चेहरे से झलकता है ।

पैदल चलकर पुणे-दर्शन शिविर के, समापन वाले दिन, सभी बच्चे मिल कर भेल और शरबत आदि बनाते हैं । कौन सा बच्चा क्या लाएगा, यह तय होता है । प्याज़ और टमाटर को घर से काटकर ही लाना होता है । उस दिन मैं उनसे पूछती हूँ 'जब तुम किसी अनजान शहर में जाओगे तो क्या-क्या करोगे ?' क्योंकि बच्चों के पास पिछले नौ दिनों का एक समृद्ध अनुभव होता है, इसलिए वे उसके आधार पर, दस मिनट में, झटपट पचास प्रश्नों का उत्तर दे देते हैं । इन प्रश्नों में सामान्य ज्ञान और शहर की काफी जानकारी शामिल होती है । उनमें नदी, पर्वत, पठार आदि के नाम होते हैं । विद्यालय, मंदिर, सामाजिक संस्थाएँ होती हैं । सामाजिक कार्यकर्ताओं के नाम और उनकी विशेषताएँ होती हैं । गरीबों की झोपड़-पट्टी और अमीरों की बस्ती कहाँ हैं इस बात का शोध होता है । कारखानों के नाम पूछे जाते

हैं। ऐतिहासिक पृष्ठभूमि पूछी जाती है। उस नगर के लोगों के रहन-सहन का वर्णन पूछा जाता है। 'क्या वहाँ बच्चे स्कूल जाते हैं?' ऐसे भी प्रश्न होते हैं। फिर बच्चों ने जो कुछ भी देखा है उसे समझाने के लिए पुणे शहर का नक्शा निकाला जाता है। नदी के पुल के ऊपर या नीचे, बाएं या दाएं, वे इस प्रकार, जगह की सही स्थिति बताते हैं। सभी दिशाओं की उन्होंने सैर की है, ऐसा आश्चर्य का भाव उनके चेहरे पर होता है। इस बार पैदल चलते समय हमने चलने पर, एक गीत तैयार किया। इसमें ताली बजाते-बजाते पहले पंद्रह कदम आगे और फिर दो कदम पीछे जाना होता है, उसके बाद गाना गाते-गाते आगे चलना होता है। यह गाना गाते हुए, हम न जाने कितना चले, परंतु फिर भी किसी को थकावट का अहसास नहीं हुआ। सभी को, हाथों में हाथ डाल कर, चलने का मज़ा, सिर्फ़ याद रहा।

### खुशियों का शिविर

हर साल हम कुछ नया खोजने का प्रयास करते हैं। इस वर्ष **खुशियों का शिविर** काफी सफल साबित हुआ। 3 से 5 वर्ष के बच्चों ने इसमें भाग लिया। इस बार के शिविर में, गाने-बजाने के यंत्रों से खेलने का एक कार्यक्रम था। मुख्य विषय था **जंगल**। बच्चों की मदद से जब हमने सूखी झाड़ियों पर रंग-बिरंगे कागज़ के टुकड़े चिपकाए, तो वे पेड़, सपनों जैसे सुंदर दिखने लगे। फिर पेड़ों के ऊपर से लटकती बेलें बनायीं। एक बड़े टब में पानी भर कर तालाब तैयार किया। तालाब के चारों ओर खिलौनों के जानवर सजाए। दो गुफायें भी बनाईं गयीं। जब मेज़ और स्टूल को सजा कर उसपर कम्बल डाला तो वह एकदम पहाड़ी गुफा जैसा दिखने लगा। एक बड़ा सा पहाड़ भी बनाया और उसपर पेड़ लगाए। बच्चों को कौन सा जानवर बनना है उस हिसाब से मुखौटे बनाए गए। जानवरों पर नाटक और गाने तैयार किए गए। इतने में बालभवन में छह फीट ऊँचा भालू आ गया। उसे देख कर कई बच्चे तो डर गए। कुछ बच्चे आपस में काना-फूसी करने लगे 'भालू, पाँव में जूते पहने है।' वह भालू चुपचाप गुफा में जाकर बैठ गया। सभी पालक और बच्चे उसकी ओर घूर-घूर कर देख रहे थे। फिर भालू अपनी गुफा में से बाहर निकला और उसने तालाब में जाकर पानी पिया। वो फिर एक छोटी सी निडर लड़की के पास गया और उसने उसे गोद में उठा लिया। कुछ बच्चे अब हिम्मत करके उसे जाकर छूने लगे। थोड़ी देर में भालू स्लाइड पर फिसलने गया। उसने बच्चों के हाथों को अपने हाथों में लिया। फिर वो पहाड़ के पास जाकर सो गया। बच्चे उसको चारों ओर से घेर कर बैठ गए। कोई उसकी नाक को खींचता तो कोई उसके कान को। भालू जब ज़ोर से गुरगुरा तो सब बच्चे डर गए। कुछ देर बाद भालू ने अपना नकाब उतार दिया। एक लड़का ही भालू बना था। उसके बाद बच्चे एक-एक करके भालू वाला नकाब पहन कर देखने लगे। इस प्रकार बच्चों को, जब कोई नया अनुभव मिलता है, तो हम सभी को बहुत खुशी होती है। कम खर्च में भी नई कल्पनाओं की अनुभूति हो जाती है। इससे सभी ताईयाँ भी बहुत खुश होती हैं। वे दिलो-जान से अपने बच्चों के लिए एक नई दुनिया रचने की कोशिश करती हैं।

### कार्यकर्ताओं का मनोबल

हमारे सभी कार्यकर्ता हरेक कार्यक्रम में रुचि लेते हैं। उनके ऊपर कोई भी काम थोपा नहीं जाता है। वे खुद अपनी प्रेरणा से काम करते हैं। एक इज्जत, विश्वास और अपनत्व से भरा माहौल लोगों पर जादुई असर डालता है। बालभवन में भला ऐसी क्या बात है, जो बच्चों को अच्छी लगती है? मुझे लगता है कि क्योंकि यहाँ पर कार्यकर्ताओं को अपना काम करने की स्वतंत्रता है इसलिए वे खुश हैं। उनका एक-दूसरे पर विश्वास भी है। इसी कारण शायद वे अपनी सृजना को प्रकट कर पाते हैं और उन्हें कुछ नया रचने की खुशी मिलती है। क्योंकि बालभवन में हमेशा ही कुछ न कुछ नया होता रहता है शायद इस कारण भी बच्चे बालभवन में आने को उत्सुक रहते हैं।

ऐसा माहौल बनाए रखने के लिए कार्यकर्ताओं को कई बातों का ध्यान रखना पड़ता है। पहले तो उन्हें अपने बोलने पर नियंत्रण रखना पड़ता है। एक बार एक लड़का दीवार पर एक घोड़े का चित्र बना रहा था। घोड़े का चित्र था तो सुंदर, परंतु उसपर बैठा सवार बहुत ऊपर था। शायद इस मौके पर ताई हँस कर पूछ सकती थीं 'तुम्हारा घुड़सवार हवा में क्यों उड़ रहा है?' लेकिन यह न कह कर ताई ने उस बच्चे को थोड़ा पीछे हट कर चित्र को देखने को कहा। चित्र देख कर बच्चे ने खुद कहा 'सवार को थोड़ा नीचे होना चाहिए।' ताई का हँसमुख होना भी ज़रूरी है, नहीं तो वातावरण बहुत गम्भीर हो जाता है। तनावग्रस्त चेहरा देखकर भला किसे खुशी होगी? खुद की स्वयंस्फूर्ति और टीम के अन्य सदस्यों के साथ काम करने की क्षमता भी आवश्यक है।

बच्चों ने एक क्यारी में कुछ दाने बोए। कुछ दिनों में उनमें छोटे-छोटे पौधे निकल आए। एक दिन वहाँ पर चिड़ियों को डराने के लिए, दो सुंदर पुतले लगे थे। उन्हें देख कर हमें बड़ा आश्चर्य हुआ। यह काम वंदनाताई और शशिताई का था।

जयाताई ने एक बार वसंतोत्सव मनाया। सबने हरे कपड़े पहने और गले में पीले फूलों की माला डालकर जलूस निकाला। बच्चों ने बालभवन के सभी पेड़ों की पूजा की और उन्हें फूल अर्पित करे। उन्होंने पेड़ों की महिमा और प्रकृति के गीत गाए। सभी बच्चों ने कम कागज़ खर्च करने की कसम खाई। उन्होंने कम कपड़ों में, कम चीजों से, काम चलाने का निर्णय लिया। उन्हें लगा कि हम लोग अपनी आवश्यकताओं को सीमित करके ही, पेड़ों को बचा पाएंगे। प्रसाद के रूप में बच्चों ने जामुन और करौंदे खाए। इस पूरे कार्यक्रम का आयोजन ताईओं ने स्वयं अपनी ही प्रेरणा से किया।

हर वर्ष बालभवन के जन्मदिन का कार्यक्रम मनाने के लिए एक मंच बनाया जाता है। हर साल स्टेज के लिए एक सुंदर और नए प्रकार का पर्दा बनाया जाता है। इसकी योजना भी ताईयाँ ही बनाती हैं। वे रात-रात भर जाग कर पर्दा बनाती हैं। इतना मन लगाकर काम करने वालों को देखकर सभी को बेहद आनंद मिलता है।

शायद इसी कारण, एक दिन बड़े बच्चे, सभी छोटे बच्चों के लिए अपने हाथ से शरबत बनाते हैं। चौकीदार चाचा को पुरस्कार वितरण समारोह का अध्यक्ष बनाया जाता है। सानिक और श्वेता, दोनों अब बारह वर्ष की हो गई हैं, कहती हैं, कि वो अब बालभवन में छोटी ताई बनकर आएंगी। वो आती हैं और काम में बहुत मदद भी करती हैं।

ऐसा ताज़गी भरा वातावरण बनाए रखने के लिए ताईयाँ हमेशा बहुत तत्पर रहती हैं। कचरा-कागज़ बीनने वाली लड़कियों का शिविर हो, रिमांड-होम, आश्रम-शाला, या फिर अंधशाला के बच्चों का शिविर हो, ताईयाँ बच्चों के साथ हमेशा उसी उत्साह के साथ काम करती हैं।

इस प्रकार के काम से बच्चों का दृष्टिकोण ही बदल जाता है। **जिज्ञासा कार्नर** में, बच्चों को अलग-अलग प्रकार की जानकारी देने के लिए, तमाम चीजों की प्रदर्शनी लगाई जाती है। इसमें पुराने ज़माने के पीतल के बर्तन भी रखे जाते हैं। पेड़ों में पानी सींचने वाली झारी को देखकर बच्चे कहते हैं कि उन्हें उसी से ही, पानी पीना है। तब **जिज्ञासा कार्नर** एक तरफ रह जाता है और बच्चे अपना सब समय, झारी से पानी पीने में ही गुज़ार देते हैं। हम चाहते हैं कि बच्चे पुराने ज़माने की चीजों को केवल देखें भर नहीं, परंतु वे उनको छुएं और उनके साथ खेल कर देखें।

एक बच्चे ने टेढ़ी-मेढ़ी रेखाओं से बर्तनों के चित्र बनाए। उन चित्रों को देखकर चित्रकला वाली ताई ने बच्चे से पूछा 'क्या तुमने बर्तनों को यहाँ पर ठोका है? अगर हम इस नल को खोलेंगे तो इसका पानी



सीधा हमारे मुँह पर आकर गिरेगा । क्या तुम्हारे घर पर भी इसी प्रकार के बर्तन हैं ?' यह सब कुछ चुपचाप सुनने के बाद पाँच साल का चिमण उत्तर देता है 'मेरे घर पर ऐसे बर्तन नहीं हैं, ताई । मैंने तो आपके घर के बर्तन बनाए हैं ।' यह सुनकर ताई और चिमण दोनों खिलखिला कर हँस पड़ते हैं ।

अगर कभी कोई गलत बात हो जाती है तो ताई एक-दूसरे से कहती हैं 'तुम ऐसा क्यों कह रही हो । क्या यह कोई सरकारी दफ्तर है ?' बालभवन के इसी जादुई वातावरण के कारण ही शायद ताई कम-से-कम छुट्टियाँ लेती हैं । यहाँ एक ऐसा माहौल है जिसमें हरेक कोई सीखता है । हमारे चौकीदार की पत्नी सुनीताबाई, बच्चों को छोड़ने आने वाली औरतों के साथ गपशप लगाती थीं । हमने उनसे भी बच्चों के समूहों में जाकर खेलने का आग्रह किया । हमने उनसे ताई के काम को सम्भाल कर देखने को भी कहा । अब दो-तीन साल बाद सुनीताबाई अच्छी मदद करने लगी हैं और वो अकेले ही एक समूह को संभालती हैं । वो होशियार हैं और उनके व्यवहार में मधुरता है । जहाँ तक भानुदास का सवाल है, वो चौकीदार नहीं हैं - वो तो बच्चों के चाचा हैं । बालभवन में बच्चों को किसी प्रकार की असुविधा न हो, उनका कोई अहित न हो, इस बात का भानुदास अच्छा ख्याल रखते हैं ।

बच्चों के लिए कोई भी कार्यक्रम महज़ दिखावे के लिए न हो, इस बात का ध्यान रखना पड़ता है । और ऐसा भी नहीं लगे कि कार्यक्रम में ठूस-ठूस कर शैक्षिक ज्ञान भरा गया है । कुछ बातें ऐसी भी होती हैं जिन्हें एक बार अनुभव करके भूल जाना चाहिए । सृजनता का वातावरण बंधनों से मुक्त ही रहना चाहिए। आज मध्यम-वर्ग के बच्चों का जीवन बेहद कृत्रिम बन गया है । उन्हें शारीरिक श्रम करने की आवश्यकता ही नहीं पड़ती है । भोग-विलास की संस्कृति का उन पर क्या प्रभाव पड़ेगा, यह आज एक बहुत बड़ा प्रश्न है । केवल मनोरंजन से ही उनमें सही संस्कार नहीं पड़ेंगे । काम करने से मिलने वाली खुशी, निर्माण का आनंद, कुछ चीजों को मना करने की आदत, इन सब चीजों से उनका आत्मविश्वास बढ़ेगा । अच्छे संस्कारों के यह सब महत्वपूर्ण अंग हैं । बच्चे हर शाम, बालभवन में, दो घंटे के अपने मनपसंद टेलीविजन कार्यक्रमों को छोड़ कर आते हैं । रविवार की सुबह वे चार घंटे की सैर पर जाने के लिए बालभवन आते हैं । जो चीजें बच्चे खुद बना सकते हैं वह उन्हें बाजार से नहीं खरीदते हैं ।

आज दुनिया में घट रही तमाम घटनाएं और प्रक्रियाएं बच्चों को नकारती हैं । दूध कहाँ से आता है ? धान कैसे पैदा होता है ? इन प्रश्नों से बच्चों का सम्बंध टूट रहा है । बालभवन में हम इस सम्बंध को दुबारा जोड़ने का प्रयास करते हैं । इसीलिए इस वर्ष कृषि से सम्बंधित एक प्रकल्प लिया गया । बच्चों और ताई ने मिलकर जमीन खोदी । बच्चों को खेती के छोटे-छोटे औज़ार उपलब्ध कराए गए । जमीन में पालक, मूली, सेम, मक्का, गेहूँ के बीज बोए गए । खाद डाली गई और रोजाना निरीक्षण का काम शुरू हुआ ।

### श्रम कर फल

बालभवन में सईद नाम का एक बातूनी लड़का था । उसकी टीम के बच्चों ने धनिया बोया । जब धनिया तोड़ने योग्य हुआ तो सईद ने उसकी एक गड्डी मुझे लाकर दी । मैंने कहा 'हम सब मिल कर भेल बनाएंगे और उसमें धनिया डाल कर खाएंगे ।' भेल में पड़े धनिए की खुशबू ने सब का मन जीत लिया । खरीदी हुई चीजों के प्रति हमें इतना लगाव नहीं होता है । शहरों की **खरीदो और फेंको** वाली संस्कृति लोगों को श्रम का अहसास नहीं होने देती है । इसीलिए लोग, भौतिक चीजों की कद्र करना, भूल से गए हैं । बालभवन के भावी विकास के बारे में लोग पूछते हैं 'आप यहाँ पर तैरने के लिए स्वीमिंग-पूल क्यों नहीं बनाते, कम्प्यूटर सेंटर क्यों नहीं खोलते आदि ।' मुझे लगता है कि दैनिक उपयोग की बहुत सी चीजें बच्चों को खुद अपने हाथ से बनाना चाहिए । गांधीजी की, खुद श्रम करके, निर्माण की कल्पना बहुत महत्वपूर्ण है । विनाबा ने एक बार कहा था कि 'कसरत से तो केवल माँसपेशियों का

विकास होता है, परंतु शारीरिक श्रम से शांति, सहनशीलता और काम करने की प्रवृत्ति का विकास होता है ।'

आजकल प्रचलित दिखावे वाली शिक्षा से बच्चों के सामान्य-ज्ञान और उनकी बुद्धि का विकास अवश्य होगा । परंतु उनके हृदय का और सच्चे मूल्यों का विकास शारीरिक श्रम से ही होगा । आज के शहरी माहौल में यह सब करना एक कठिन कार्य है । हमें जानकारी से भरे, बुद्धिमान प्रश्नों का फटाफट उत्तर देने वाले बच्चे चाहिए, या फिर अंदर से शांत, गहन विचार और अच्छे मूल्यों वाले बच्चे चाहिए ?

### बालभवन की उपलब्धियाँ

इसको सम्भव बनाने के लिए बालभवन पालकों की सही शिक्षा के लिए सदा प्रयत्नशील रहा है । बच्चों को अगर समृद्ध बचपना देना है तो उसके लिए माता-पिता को तैयार करना ज़रूरी है । बच्चों की अलग-अलग और विशेष ज़रूरतों की जानकारी माता-पिता को होनी चाहिए । बच्चों के साथ किस प्रकार का व्यवहार हो, पालकों के क्या कर्तव्य हों, परम्परागत विचारों की गलतियों को कैसे सुधारा जाए, बच्चों के मनोविज्ञान की समझ, बच्चों की आयु के अनुसार उन्हें काम देना, समय आने पर विशेषज्ञों की सलाह लेनी, ऐसी कितनी ही बातें सीखनी होंगी । एक ओर बच्चों पर ध्यान देना आवश्यक है तो दूसरी ओर उन्हें मुक्त रखना भी ज़रूरी है । बच्चों को अलग-अलग कार्यों में व्यस्त रखना जितना महत्वपूर्ण है, उतना ही उन्हें शांति और फुर्सत उपलब्ध कराना भी है । पेड़ को ही लें । पेड़ कुछ समय अपने पत्तों के विकास पर लगाता है तो कुछ समय अपनी जड़ों को मज़बूत करते पर बिताता है । हम लोग बच्चों की जड़ों - यानि उनके बुनियादी विकास पर ध्यान ही नहीं देते । अगर पत्तों के विकास पर ही ध्यान केंद्रित होगा तो पेड़ एक दिन जड़ समेत उखड़ कर गिर जाएगा ।

### भविष्य की आवश्यकताएं

आज ऐसी अनेकों संस्थाओं की आवश्यकता है जो कि बच्चों को उनका बचपन दे सकें । पूरे दिन चलने वाले पालना-घर (क्रेश) खोलना ज़रूरी हैं । पालकों के प्रशिक्षण के लिए नियमित कक्षाएं चलें । बच्चों के लिए सुंदर सुसज्जित वाचनालय हों । हम इस दृष्टि से तैयारी कर रहे हैं । हमारा सपना है कि बच्चों के लिए एक अच्छा नाट्यग्रह हो, जिसमें लगातार बाल-नाटकों पर प्रयोग होते रहें । स्कूल न जा सकने वाले बच्चों के लिए उनकी समय सुविधा के अनुसार कक्षाएं लगे । उनके लिए व्यवसायिक शिक्षण उपलब्ध कराने की भी आवश्यकता है । कुछ लोग पूछते हैं कि 'बालभवन की क्या उपलब्धियां हैं ?' पालकों के अनुसार - शाम को जब बच्चे बालभवन से खेल-कूद कर वापिस आते हैं तो वे थक जाते हैं और उन्हें अच्छी भूख लगती है । वह अच्छी तरह खाना खाकर शांति से सो जाते हैं । बच्चों को रोज़ नए-नए अनुभव मिलते हैं जिनसे वे निडर बन जाते हैं । बच्चे बहुत से नए गाने सीख गए हैं । वे अब किसी से बातचीत करने में संकोच नहीं करते । स्कूल में भी यह बच्चे कुछ अलग ही नज़र आते हैं । दूसरी ओर बच्चे कहते हैं कि 'बालभवन हमें अपना लगता है ।' हमें लगता है कि बालभवन के कार्यक्रमों से बच्चों के जीवन की सूनापन मिट जाता है और उनका सर्वांगीण विकास होता है । वे समृद्ध और खुशहाल बनते हैं । वे लोगों को प्यार करते हैं और अन्य लोग भी उन्हें प्यार करते हैं । अनेक अनुभवों के माध्यमों से, बच्चे अपने परिसर, समाज, अपने शहर, कला, खेल, संस्कृति को ग्रहण करते हैं । ये ज्ञान बचपन में ही मिले यह बहुत महत्वपूर्ण बात है ।

हमारे सामने बहुत सारे काम शेष हैं । पिछले बारह सालों से ही हम बेहद विषम परिस्थितियों में काम कर रहे हैं । बालभवन की जगह नगरपालिका ने दी है । गरवारे ट्रस्ट पर, बालभवन को चलाने की जिम्मेदारी है । बालभवन ठीक सारस बाग के सामने है । शहर के बीचोंबीच स्थित होने के कारण यहाँ

कई खतरे हैं । अगर **रोप-वे** बनती है तो उससे बालभवन में बच्चों के खेल के मैदान के लिए खतरा पैदा होगा । बच्चे जहाँ खेलते हैं उधर दुकानें आदि न खुलें इसके लिए बहुत से संवेदनशील नागरिक **रोप-वे** प्रकल्प का विरोध करते रहे हैं । यह जगह हमसे वापिस न ली जाए, हम इसकी विनती नगरपालिका से कर रहे हैं । प्रश्न अभी भी मुँह बाए खड़ा है ।

बालभवन में कुछ समय बिताकर, प्रशिक्षण लेकर अनेक कार्यकर्ताओं ने जगह-जगह पर, अनेक गाँवों और शहरों में, नए बालभवन खोले हैं । खुली जगह का प्रश्न सबको बहुत परेशान करता है । बच्चों के खेल के मैदानों पर, कोई व्यवसायिक कब्जा न करे, अपनी दुकानें न खोल दें, इसके लिए लोगों को लगातार लड़ाई लड़नी पड़ी है । जब तब बालभवन के कार्यक्रम स्कूली शिक्षा का एक अभिन्न अंग नहीं बनते तब तक बालभवन का बने रहना अनिवार्य है । प्रत्येक शहर और गाँव में, खुले मैदानों को, बच्चों के खेलने के लिए सुरक्षित रखने की आवश्यकता है । इन्ही स्थानों पर भावी बालभवन बनेंगे ।

हमारे बालभवन में, जहाँ रोजाना एक हजार बच्चे खेलने के लिए आते हैं, अगर न भी रहे, तो भी बच्चों के स्वच्छंद खेलने के लिए, उनके विकास के लिए अन्य स्थान, होने ही चाहिए । यहाँ बच्चों के संस्कार रूपी पत्तों का ही विकास न हो, बल्कि उनकी जड़ें भी मजबूत हों, यह बात सुनिश्चित हो । जिससे कि अगर कभी कोई माँ आकर यह पूछे 'मैं अपने बच्चे के विकास के लिए क्या करूँ ?' तो हम कम-से-कम उसका सही मार्गदर्शन कर सकें ।

**शोभा भागवत**

(निदेशक, **गरवारे बालभवन**, सारसबाग, पुणे)  
505, शनिवार पेठ, पुणे 411030 (महाराष्ट्र)

प्रस्तुति : **विमला प्रभाकर पंधे**

साभार : **साप्ताहिक सकाल** (दीवाली विशेषांक 1997)